

نقد و تبصرہ

کتاب کا نام : قصاص و دیت
مرتبین : محمد میاں صدیقی : معاونین ، صاحبزادہ ساجدالرحمن۔
علی احمد انصاری
صفحات : ۲۶۰ قیمت ۵۰ روپے -
ناشر : ادارہ تحقیقات اسلامی ، اسلام آباد

اسلامی حکومت کے فرائض میں خاص طور پر تین فرض بنیادی حیثیت کے حامل ہوتے ہیں۔ کفالت ، عدالت اور حفاظت۔ موجودہ حکومت اپنی ان تینوں ذمہ داریوں کو پورا کرنے کی کوشش کر رہی ہے چنانچہ اس حکومت نے عشر و زکوٰۃ کے نظام کو بحال کیا تاکہ ملک کے غریب اور نادار افراد کی معاشی امداد کی جائزہ کفالت کے دوسرے ذرائع کو عملی جامہ پہنانے کیلئے کوششیں جاری ہیں۔ اسی طرح موجودہ حکومت عوام کو عدل و انصاف کے حصول کے لیے نظام عدالت میں بھی تبدیلی کی خواہش رکھتی ہے اس سلسلے میں نظام قضا کے اجراء کی تیاری جاری ہے تاکہ ہر شخص کو سستا اور جلد انصاف مہیا ہو سکے۔

مال کی حفاظت کے لیے سرقہ اور ڈاکہ کی اسلامی سزا کا قانون نافذ کر دیا گیا ہے عزت و آبرو کی حفاظت کے لیے حد قذف کا قانون نافذ کیا جا چکا ہے، عقل کی حفاظت کے لیے شراب اور دیگر منشیات کی اسلامی سزا نافذ کی گئی ہیں ، فحاشی کے انسداد اور نسل انسانی کے تحفظ کے لیے حد زنا کا قانون بھی نافذ کر دیا گیا ہے۔ دیت و قصاص کے اسلامی قوانین کی تدوین اور تنفیذ کے انتظامات کیے جا رہے ہیں۔

ادارہ تحقیقات اسلامی اسلام آباد بھی اسی سلسلے میں قابل قدر

خدمات انجام دے رہا ہے، اسکی مجلس منتظمہ تراجم و مصادر قانون اسلامی نے نوے کتب کی فہرست تیار کی ہے انکے تراجم اور انکی اشاعت زیر عمل ہے اور چند کتب مرتب کر کے شائع کی جا چکی ہیں۔

مجھے جو کتاب تبصرے کے لیے سونپی گئی ہے وہ قصاص و دیت کے قانون پر مشتمل ہے اس کتاب کو ادارے کے ایک معزز سکالر جناب مولانا محمد میاں صدیقی نے ترتیب دیا ہے۔ یہ کتاب اپنے موضوع اور معلوماتی مندرجات کے لحاظ سے نہایت اہم اور مفید ہے۔ یہ کتاب نشان دہی کرتی ہے کہ اسکے مرتب نے بڑی محنت، کثیر مطالعہ اور اپنی تمام تر صلاحیت کو بروئے کار لا کر کتاب تیار کی ہے۔

اس کتاب میں سترہ ابواب ہیں پہلا باب قتل کے متعلق گیارہ آیات قرآنیہ اور انکے تراجم پر مشتمل ہے دوسرے باب میں ۳۰ عدد احادیث (۱) مبارکہ ذکر کی گئی ہیں جن میں قتل کے مختلف اقسام اور انکے احکام بیان کیے گئے ہیں تیسرے باب میں جرائم اور جنایت کے لغوی و اصطلاحی معانی اور انکے اقسام و انواع بیان کئے ہیں چوتھے باب میں قتل کے اقسام اور ہر قسم کی تعریف اور ان سے متعلق فقہی مسالک کے اختلافات کو علیحدہ ذکر کیا ہے پانچویں باب میں قتل موجب قصاص کے جزئیات اور آلہ قتل کی مختلف صورتیں بیان کی ہیں چھٹے باب میں جن صورتوں میں قصاص واجب نہیں انکی متعدد جزئیات اور انکے احکامات بیان کیے ہیں ساتویں باب میں اعضاء انسانی کے قصاص کی تفصیلات ذکر کی ہیں آٹھویں باب میں مختلف زخموں کے انواع اور انکے تاوان اور سزا کا ذکر کیا ہے۔ نویں باب میں جان اور اعضاء کی دیت کی تفصیلات دی ہیں دسویں باب میں ثبوت جرم اور شہادت کی تعریف اور اسکے شرائط کا بیان ہے گیارھویں باب میں آلمہ قتل اور اعتبار حالت قتل سے متعلق فقہی مذاہب کا اختلاف اور قصاص کے دعویداروں کی تفصیلات بیان کی ہیں، بارھویں باب میں راستوں میں حوادث اور قتل بالسبب کے احکام بیان کئے گئے ہیں، تیرھویں باب میں اسقاط حمل اور جنین کی ہلاکت کے احکام ذکر کئے ہیں چودھویں باب میں جانوروں کے ذریعہ نقصانات اور انکے مالک پر تاوان کا ذکر ہے، پندرھویں باب میں قاتل کو معاف کرنے یا اس سے مصالحت کرنے کے احکامات بیان کیے گئے

ہیں، سولہویں باب میں قاتل کی عاقلہ اور اسکی برادری اور ورنہ کی ذمہ داری کا بیان ہے، سترہویں باب میں جس آبادی، علاقے میں مقتول پایا جائے اسکے باشندوں پر قسامت کے احکام کی تفصیلات بیان کی گئی ہیں۔

یہ کتاب قصاص و دیت انتہائی مفید ہے اور اپنے موضوع کے تمام پہلوؤں پر تفصیلی روشنی ڈالتی ہے، فقہی مذاہب اربعہ کے اختلافات اور اس سلسلے کی کثیر معلومات کی حامل ہے۔ ادارہ تحقیقات اسلامی کے کار پردازان پوری قوم کی طرف سے تبریک و تحسین کے مستحق ہیں جو پاکستان میں اسلامی نظام کے نفاذ کو تیز تر کرنے کے لیے نہایت اہم اور ضروری موضوعات پر مشتمل کتابوں کی تدوین و ترتیب کا کام انجام دے رہے ہیں۔

بعض مقامات پر مرتب سے تسامح بھی ہوا ہے مثلاً ص ۱۶۵ پر عورت کی دیت کے سلسلے میں فتاویٰ عالمگیری کا جو حوالہ دیا گیا ہے وہ فتاویٰ مذکور میں اسطرح نہیں ہے مرتب کو اسکے سمجھنے میں مغالطہ ہوا ہے۔ نیز ص ۸۸ پر کہا گیا ہے کہ چاروں فقہی مذاہب میں اقسام قتل کی تشریح بیان کی جائیگی لیکن فقہ مالکی کا مسلک بیان نہیں کیا گیا ص ۱۰۶ پر قتل قائم مقام خطا کے احکام اور اسکے نتائج میں میراث سے محرومی کا ذکر نہیں کیا گیا۔ امید ہے کہ آئندہ طباعت کے موقع پر ان تسامحات کو دور کر دیا جائیگا۔

(مفتی محمد حسین نعیمی)

ناظم دارالعلوم جامعہ نعیمہ لاہور

ممبر وفاقی مجلس شوری، پاکستان

